

തുഴഞ്ഞു നീങ്ങിയ 70 വർഷങ്ങൾ

» പാടിത്തുഴയുന്ന നരോത്തമ നിലച്ചു

» വഞ്ചിയറിയിൽ ജെ സ്ട്രോക്ക് രീതി

ആലപ്പുഴ • നെഹ്റു ട്രോഫിയുടെ എഴുപതു വർഷങ്ങൾക്കിടെ ഓരോ കാലത്തും തുഴച്ചിൽ രീതിയിൽ മാറ്റം വന്നിട്ടുണ്ട്.

കുട്ടനാടൻ രീതിയിലെ തുഴച്ചിലായിരുന്നു ആദ്യ സീസണുകളിലെ താരമെങ്കിൽ ഇപ്പോൾ മിക്ക ടീമുകളും പ്രഹരനലായ ജെ സ്ട്രോക്ക് രീതിയിലാണ് തുഴയ്ക്കുന്നതെന്നു പഴയകാല തുഴച്ചിലുകാരൻ പള്ളാത്തുരുത്തി അനാടിയിൽ എൻ.ടി.വിവേകാനന്ദൻ പറയുന്നു.

1981-89 കാലയളവിൽ വിവിധ ക്ലബ്ബുകൾക്കായി തുഴഞ്ഞിട്ടുള്ള വിവേകാനന്ദൻ പ്രവാസ ജീവിതത്തിനു ശേഷം ഏതാനും വർഷങ്ങളായി വള്ളക്കളിയിൽ സജീവമാണ്.

പണ്ടു നരോത്തമ വൃത്തത്തിൽ വഞ്ചിപ്പാട്ടു പാടി കറക്കിത്തുഴയുന്ന രീതിയുണ്ടായിരുന്നു. ഇന്നത്തെ രീതിയിലുള്ള പരിശീലനം ഇല്ലാത്തതിനാൽ കൈ കഴയ്ക്കാതെ തുഴഞ്ഞു നീങ്ങാനാണ് ഇതിലൂടെ ശ്രമിച്ചിരുന്നത്. കരയിൽ നിന്നു വള്ളക്കളി കാണുന്നവർക്കു മനോഹര കാഴ്ചയായിരുന്നു അത്.

എന്നാൽ മറ്റു രീതികൾ വന്നതോടെ ഈ രീതി തീർത്തും ഇല്ലാതെയായി.

സ്പോർട്സ് അതോറിറ്റി ഓഫ് ഇന്ത്യയുടേത് ഉൾപ്പെടെയുള്ള പരിശീലനം നേടിയവരാണ് ഇപ്പോഴത്തെ മിക്ക ക്ലബ്ബുകളുടെയും പരിശീലകർ. അതിനാൽ തന്നെ തുഴച്ചിൽ രീതികളും സമാനമാണ്.

തുഴകളുടെ എണ്ണത്തിന്റെ അടിസ്ഥാനത്തിലാണ് ഒരേ രീതിയിൽ തുഴയുന്ന ടീമുകളുടെ പ്രകടനത്തിൽ വ്യത്യാസം വരികയെന്നും വിവേകാനന്ദൻ പറയുന്നു.

നെഹ്റു ട്രോഫിയിലെ പ്രധാന തുഴച്ചിൽ രീതികൾ



കുട്ടനാടൻ രീതി

ഇടിച്ചുകുത്തിയുള്ള തുഴച്ചിൽ രീതിയാണിത്. തുഴ ആഞ്ഞു വെള്ളത്തിലേക്ക് ഇടിച്ചിറക്കും. സ്റ്റാർട്ടിങ് പോയിന്റിൽ വള്ളം അനങ്ങിത്തുടങ്ങുന്നതു ഫിനിഷിങ് പോയിന്റിൽ കാണുന്ന വിധം വെള്ളം ഉയർന്നു തെറിക്കുമായിരുന്നു.

വൈക്കം രീതി

കുട്ടനാടിനേക്കാൾ കുറഞ്ഞ വേഗത്തിലാണ് വൈക്കത്തെ തുഴച്ചിൽ. തുഴ വെള്ളത്തിലാഴ്ത്തി പരമാവധി വെള്ളത്തെ തുഴഞ്ഞു മാറ്റുന്ന രീതിയാണിത്. വൈക്കം രീതിയിലൂടെ 1990കളിൽ പല വള്ളങ്ങളും തുടർവിജയം നേടിയിരുന്നു.



കുമരകം രീതി

തുഴ വെള്ളത്തിലേക്കു നീട്ടിയിട്ടു വെള്ളം തെറിക്കാതെ വലിച്ചെടുക്കുന്ന രീതിയുമായി കുമരകം ബോട്ട് ക്ലബ് വള്ളക്കളികൾ വിജയിച്ചതോടെ മറ്റുള്ളവരും ഇതേ തുഴച്ചിൽ രീതിയിലേക്കു മാറിത്തുടങ്ങി. കൂടുതൽ തുഴ വീഴുന്നതു കാരണം വള്ളത്തിനു നല്ല വേഗം കിട്ടും.



കടൽക്കുത്ത്

തുഴച്ചിലുകാർ ആടിക്കുത്തി പരമാവധി വെള്ളം വലിച്ചുമാറ്റിയതോടെ കൊല്ലം ജീസസ് ബോട്ട് ക്ലബ് തുടർവിജയങ്ങൾ നേടി. കടലിൽ തുഴയ്ക്കുന്നതിനു സമാനമായി സർവശക്തിയും വെള്ളത്തിലേക്കു പ്രവഹിച്ചു ആ രീതിക്കു കടൽക്കുത്തെന്നു വിളിപ്പേരും വന്നു. തുഴച്ചിലുകാരുടെ കൈക്കരുത്തിൽ പരമാവധി വെള്ളം തുഴഞ്ഞുമാറ്റി ഈ നൂറ്റാണ്ടിന്റെ തുടക്കകാലത്തു ജീസസ് തുടർവിജയങ്ങളുമായി മുന്നേറി. ഇതോടെ മറ്റുള്ളവരും കടൽക്കുത്തിൽ നിന്നു പ്രേരിതമായി തുഴച്ചിൽ രീതികളിൽ മാറ്റം വരുത്തി.



ജെ സ്ട്രോക്ക്

ശാസ്ത്രീയ തുഴച്ചിലിൽ നിന്ന് അവലംബിച്ച രീതിയാണിത്. ഒരു കിലോമീറ്ററോളം വള്ളം തുഴഞ്ഞു നീങ്ങുമ്പോൾ ഉണ്ടാകാനിടയുള്ള കൈ കഴപ്പ് ഒഴിവാക്കാനായി ഇംഗ്ലീഷ് അക്ഷരം 'ജെ' യുടെ ആകൃതിയിൽ കറക്കിത്തുഴയുന്ന രീതിയാണിത്. വേമ്പനാട് ബോട്ട് ക്ലബ്ബാണ് ജെ സ്ട്രോക്ക് ആദ്യം അവതരിപ്പിച്ചതെങ്കിലും ഇതേ രീതിയിൽ തുഴഞ്ഞു പള്ളാത്തുരുത്തി ബോട്ട് ക്ലബ് തുടർ വിജയങ്ങൾ നേടിയപ്പോൾ മറ്റുള്ളവരും സമാന തുഴച്ചിൽ രീതിയിലേക്കു മാറി.

